

ምዕራፍ 13

የአሞጽ ልጅ ኢሳይያስ ያየው ስለ ባቢሎን የተንገረ ሸክም።

2 ፤ ምድረ በዳ በሆነ ተራራ ላይ ምልክትን አቁሙ፤ ድምፅንም ከፍ አድርጉባቸው፤ በአለቆችም ደጆች እንዲገቡ በእጅ ጥቀሱ።

3 ፤ ቊጣዬን ይፈጽሙ ዘንድ ቅዱሳኔን አዝዣለሁ፤ እኔ ኃያላኔንና በታላቅነቴ ደስ የሚላቸውን ጠርቻለሁ።

4 ፤ በተራሮች ላይ እንደ ታላቅ ሕዝብ ድምፅ የሆነ የብዙ ሰው ድምፅ አለ። የከተማቹት የአህዛብ መንግሥታት የውካታ ጫጫታ አለ። የሠራዊት ጌታ እግዚአብሔር ሠራዊትን ለሰልፍ አሰልፎአል።

5 ፤ እግዚአብሔርና የቊጣው የጦር ዕቃ ምድርን ሁሉ ያጠፋሉት ዘንድ ከሩቅ አገር ከሰማይ ዳርቻ ይመጣሉ።

6 ፤ የእግዚአብሔር ቀን ቀርቦአልና፤ አልቅሱ፤ ሁሉን ከሚችል አምላክ ዘንድ እንደሚመጣ ጥፋት ይመጣል።

7 ፤ ስለዚህ እጅ ሁሉ ትዝላለች፤ የሰውም ሁሉ ልብ ይቆልጣል።

8 ፤ ይደነግጣሉ፤ ምጥና ሕማም ይይዛቸዋል፤ እንደምትወልድ ሴትም ያምጣሉ፤ አንዱም በሌላው ይደነቃል፤ ፊታቸውም የነበልባል ፊት ነው።

9 ፤ እነሆ፤ ምድሪቱን ባድማ ሊያደርግ፤ ኃጢአተኞችዋንም ከእርስዋ ዘንድ ሊያጠፋ ጨካኝ ሆኖ በመዓትና በጽኑ ቊጣ ተሞልቶ የእግዚአብሔር ቀን ይመጣል።

10 ፤ የሰማይም ከዋክብትና ሠራዊቱ ብርሃናቸውን አይሰጡም፤ ፀሐይም በወጣች ጊዜ ትጨልማለች፤ ጨረቃም በብርሃኑ አያበራም።

11 ፤ ዓለሙን ስለ ከፋታቸው ከፋዎቹንም ስለ በደላቸው እቀጣለሁ፤ የትዕቢተኞችንም ኩራት አዋርዳለሁ።

12 ፤ የቀሩትም ከጥሩ ወርቅ ይልቅ የከበሩ ይሆናሉ፤ ሰውም ከአፊር ወርቅ ይልቅ የከበረ ይሆናል።

13 ፤ ስለዚህ በሠራዊት ጌታ በእግዚአብሔር መዓት በጽኑ ቊጣ ቀንም ሰማያትን አነቃንቃለሁ፤ ምድርም ከስፍራዋ ትናወጣለች።

14 ፤ እንደ ተባረረም ሚዳቋ፤ ማንም እንደማይሰበስበው እንደ በግ መንጋ፤ ሰው ሁሉ ወደ ወገኑ ይመለሳል፤ ሁሉም ወደ አገሩ ይሸሻል።

15 ፤ የተገኘ ሁሉ የተወጋ ይሆናል፤ የተያዘም ሁሉ በሰይፍ ይወድቃል።

16 ፤ ሕፃናቶቻቸውም በፊታቸው ይጨፈጨፋሉ፤ ቤቶቻቸውም ይበዘበዛሉ፤ ሚስቶቻቸውም ይነወራሉ።

17 ፤ እነሆ፤ ብር የማይሹትን፤ ወርቅም የማያምራቸውን ሜዶናውያንን በላያቸው አስነሣለሁ።

18 ፤ ፍላጾቻቸውም ጎበዞችን ይጨፈጭፋሉ፤ የማኅፀንንም ፍሬ አይምሩም፤ ዓይኖቻቸውም ለሕፃናት አይራሩም።

19 ፤ እግዚአብሔርም ሰዶምንና ገሞራን ባፈረሰ ጊዜ እንደ ነበረው፤ የመንግሥታት ክብር የከለዳውያንም ትዕቢት ጌጥ ባቢሎን እንዲሁ ትሆናለች።

20 ፤ ለዘላለም የሚቀመጥባት አይገኝም፤ ከትውልድ እስከ ትውልድ ድረስ ሰው አይኖርባትም፤ ዓረባውያንም ድንኳንን በዚያ አይተክሉም፤ እረኞችም መንጎቻቸውን በዚያ አያሳርፉም።

21 ፤ በዚያም የምድረ በዳ አራዊት ያርፋሉ፤ ጉጉቶችም በቤቶቻቸው ይሞላሉ፤ ሰጎኖችም በዚያ ይኖራሉ፤ በዚያም አጋንንት ይዘፍናሉ።

22 ፤ ተኩላዎችም በግንቦቻቸው፤ ቀበሮችም በሚያማምሩ አዳራሾቻቸው ይጮኻሉ፤ ጊዜዋም ለመምጣት ቀርቦአል ቀንዋም አይዘገይም።